

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 10.04.2016 (09:21)

Veturin vil ikki sleppa

Ein lágtrýstsryggur sunnan fyri og í ein útsynning úr Føroyum liggur mest sum stillur komandi dagarnar, meðan eitt hátrýst mennist yvir mið-Norðurlondum. Føroyar liggja tí í einum streymi av kaldari og óstøðugari luft av landnyrðingi.

Sunnudagin verður gul til stívt andøvs gul av landnyrðingi, 5 til 10 m/s, sum makar niður í lot til andøvs gul, 2 til 7 m/s. Okkurt ælið, men eisini sólgloftar og hitin um 7 stig. Mánanáttina verður lot til andøvs gul av landnyrðingi, 2 til 7 m/s. Framvegis okkurt ælið, men sum frá líður meiri skýggjað og hitin um 5 stig.

Mánadagin verður lot til andøvs gul av landnyrðingi, 2 til 7 m/s, stundum upp í stívt andøvs gul, 10 m/s. Samdrigið og okkurt ælið. Hitin um dagin um 6 stig, um náttina millum 1 og 4 stig.

Týsdagin verður lot til andøvs gul av landnyrðingi, 2 til 7 m/s, sum øtlar upp í gul til stívt andøvs gul, 5 til 10 m/s. Yvirhøvur skýggjað og okkurt ælið, sum frá líður móguliga vátaslettingur. Hitin alt samdøgrið millum 1 og 5 stig.

Mikudagin øtlar hann vindin í andøvs gul upp í ein strúk av landnyrðingi, 8 til 13 m/s, men um kvøldið makar hann aftur vindin niður í lot til andøvs gul av landnyrðingi og norðri, 2 til 7 m/s. Okkurt ælið, partvís vátaslettingur ella kavi, men eisini sólgloftar. Hitin um dagin um 5 stig, um náttina millum frostmarkið og 4 hitastig.

Hósdagin verður lot til andøvs gul av norðri, 2 til 7 m/s. Okkurt ælið, partvís vátaslettingur ella kavi, men eisini sólgloftar. Hitin alt samdøgrið millum frostmarkið og 4 hitastig.

Fríggjadagin verður lot til andøvs gul av norðri, 2 til 7 m/s, seinni av ymsum ættum. Okkurt ælið, partvís sum vátaslettingur ella kavi, men eini sólgloftar. Hitin alt samdøgrið millum frostmarkið og 4 hitastig.

In.fo

2.000 arbeiðspláss hvørva í norsku oljuvinnuni hesa vikuna

Feløg í norsku oljuvinnuni hava váttað, at umleið 2.000 fólk eru ella verða søgd upp hesa vikuna. Tað skrivar Stavanger Aftenblad.

Sambært eini uppgerð hjá blaðnum hava nú meira enn 36.000 fólk mist arbeiðið í norsku oljuvinnuni. Størsta arbeiðsloysið er í Rogalandi - 13.799 persónar ella 5,4 prosent. Samanborið við somu tíð í fjør eru 58 prosent fleiri arbeiðsleys har nú.

Hetta er nú eisini av álvara farið at síggjast aftur á inntøkunum hjá kommununum í fylkinum.

Eitt yvirlit frá Statistisk sentralbyrå (SSB) í januar, vísti, at Rogaland var einasta fylkið, sum hevði negativan skattavøkstur í 2015.

Í 2015 vórðu tilsamans 74,2 miljardir krónur goldnar í skatti í Rogalandi samanborið við 77,8 miljardir árið fyri. Ein afturgongd upp á 4,6 prosent.

Í oljuhvudsstaðnum Stavanger er arbeiðsloysið nú 5 prosent. Fyri minni enn tveimum árum síðani, í juni 2014, var tað bert 1,9 prosent.

Í mars í ár hevði Stavanger ein skattavøkstur upp á 0,6 prosent. Í restini av landinum, uttanfyri har oljukreppan rakar harðast, var skattavøksturinn upp á útivið 6 prosent.

Kelda: Stavanger Aftenblad

Antares.fo

844 fleiri løntakarar í Føroyum enn fyri einum ári síðani

Í januar 2016 vóru 24.854 løntakarar. Tað eru 844 fleiri enn fyri einum ári frammanundan, svarandi til ein vøkstur á 3,5%.

Vøkstur er í øllum høvuðsvinnubólkum, lutfalsliga størstur í byggivinnuni og tilfeingisvinnuni við umleið 6 prosentum - minstur í privatum og almennum tænaðsvinnum við 2-3 prosentum. Tá hugt verður eftir talinum av løntakarum árstíðarjavnað, sum í myndini omanfyri, vóru 25.310 løntakarar í januar í ár. Hetta eru 880 fleiri enn í januar 2015. Trendurin í talinum av løntakarum (t.v.s. rákið í langtíðargongdini, sí myndina omanfyri) vísir framvegis somu javntveksandi gongd, ið hevur verið síðani fyrst í 2014.

Vøkstur í øllum høvuðsvinnubólkum

Allir fyra høvuðsvinnubólkar geva umleið sama íkast til vøksturin. T.v.s. at verður samlaði vøksturin á 3,5% býttur út á teir fyra høvuðsvinnubólkarnar, geva teir allir fyra millum 0,8 og 1,0% til samlaða vøksturin, ið sæst av aftasta talraði í talvuni niðanfyri.

Antares.fo

Donsku skattamyndugleikarnir áhugaðir í Panama-skjølunum

Bretska blaðið The Sunday Times almannakunngjórði í gjár 37.000 nøvn, ið eru nevnd í Panama-skjølunum. Listin kann síggjast, um ein hevur atgongd til heimasíðuna hjá blaðnum.

Eitt umboð fyri danska Skat sigur við DR Nyheder, at Skat ætlar at brúka upplýsingarnar hjá bretska blaðnum.

- Tá eitt blað almannakunnger nøvnini, hava vit ongar trupulleikar við at fáa atgongd til teirra. Nøvnini eru áhugaverd hjá okkum. Vit kunnu koyra hesi dátú saman við dátú, vit hava aðrastaðnis frá, sigur ein talsmaður fyri Skat við DR Nyheder.

Men hann leggur dent á, at nøvnini í sjálvum sær ikki neyðturviliga fara at geva neyðugu skjalprógvini.

- Navnadátu eru trupul at arbeiða við, tí mong kunnu eita tað sama, og samstundis er tað ikki í sjálvum sær eitt beinleiðis skjalprógv, at nøvnini standa á listanum, sigur hann.

Í Skat vilja tey heldur hava atgongd til allan tann umfangið lekan upp á 11,5 miljónir pappír frá skattagøluni.

- Vit vilja nógv heldur hava atgongd til allan lekan, tí tað er áhugavert hjá okkum at vita, hvat tey hava gjørt. Tað er her, vit kunnu lyfta tey ítøkilig skattamálini, sigur talsmaðurin.

Karsten Lauritzen skattamálaráðharrin hevur í samrøðu við DR fyrr víst aftur at keypa sær atgongd til Panama-skjøluni.

Taks í Føroyum fylgir neyvt við arbeiðnum hjá Skat í hesum málinum, so møgulig mál av føroyskum áhuga kunnu koma undir luppini her heima.

Kelda: dr.dk

Antares.fo

600 íslendingar í skattaskjólum

Í Íslandi detta framvegis beinagrindir út úr skápinum í kjalarvørrinum á stóra skattalekanum úr Panama.

Higartil eru útivið 600 nýggj íslensk nøvn komin undan kavi í skjølunum, ið eru likin út. Og tað eru ikki hissini persónar, ið eru avdúkaðir fyri at hava virkað í skattaskjólum.

Millum nøvnini er ein fyrrverandi ráðharrin, ein stjóri fyri eina heilivágsfyrirøku og eisini ein blaðstjóri á elsta íslenska dagblaðnum, sum var fyrst at skriva um avdúkingarnar.

Onki ólógligt

Ongin teirra heldur, at tey tilvitað hava gjørt nakað ólógligt, sigur tíðindakvinnan hjá DR í Íslandi, Lisbeth Sung:

- Stjórin fyri stóru heilivágsfyrirøkuni er tann einasti, ið beinleiðis hevur sagt, at hann hevur goldið skatt í Íslandi. Og fyrrverandi ráðharrin, sum annars eisini er fyrrverandi leiðari í íslenska meginbankanum, ið svarar til danska tjóðbankan, sigur, at hann ikki hevur verið greiður yvir, hvat ið er farið fram, sigur Lisbeth Sung.

Sjálvt um íslenski forsætisráðharrin er farin frá eftir avdúkingar um sín leiklut í gøluni, krevur ein meiriluti av fólkinum, at val verður útskrivað beinanvegin og ikki í heyst, sum nýggi forsætisráðharrin hevur lovað.

Mótmælisgongur vóru frammanfyri Altingið um vikuskiftið, og tær halda fram næstu dagarnar.

Kelda: dr.dk

Antares.fo

38 av 63 limum í íslenska Altinginum stuðla stjórnini. Tað var greitt eftir atkvøðugreiðslu í gjár, og tí verður ikki nýval útskrivað nú

Nýval verður ikki í Íslandi. Tað er greitt, eftir at atkvøðugreiðsla í íslenska Altinginum um misálit á sitandi stjórn vísti, at 38 av teimum 63 alltingslimunum søgdu seg stuðla stjórnini, meðan 25 søgdu seg ikki stuðla stjórnini.

Orðaskiftið í gjár vardi í fleiri tímar, men tað endaði sum tey flestu roknaðu við, tí undirtøka var ikki fyri misálitissuppskotinum frá andstøðuni.

Tað eru nógv umrøddu Panamaskjølini við avdúkingunum um skattaskjól, sum eru orsøkin til, at Sigmundur David Gunnlaugsson mátti leggja frá sær sum forsætisráðharri. Nýggjur forsætisráðharri er Sigurdur Ingi Johannsson. Hann segði í gjár, at tað hevði verið ábyrgdarleyst at útskrivað val júst nú.

Kvf.fo

Ættleiðing úr Etiopia: Støðan er syndarlig

09.04.2016 - 18:38

Støðan er syndarlig, siga Jóhann Lützen, ein av pápunum, sum skuldi ættleiða úr Etiopia, og Annie Heinesen, forkvinna í Ættleiðingarfelagnum

Átta feroyskar familjur er hart raktar av avgerðini hjá danska innlendismálaráðharranum, Karen Elleman, um at ættleiðingar úr Etiopia skula steðga.

Feroysku familjurnar hava staðið á bíðilista í fleiri ár, og brúkt nógvan pening fyri at sleppa at ættleiða úr Etiopia. Men nú er líkt til, at tær mugu sleppa ætlanunum um at ættleiða, ella at tær vera settar aftast á bíðilistan til at ættleiða úr einum øðrum landi.

Í dag var fundur fyri familjunum, har umboð fyri danska ættleiðingarfelagið DIA kunnaði familjurnar um, hvørjar møguleikar familjurnar nú høvdu.

Kvf.fo

Trýstið á Cameron minkað

09.04.2016 - 18:45

Sambært Áka Johansen, sendimanni í London, er trýstið á David Cameron, forsætisráðharra, ikki nógv ógvusligt nú, sum tað var fyrr í vikuni

Bretski forsætisráðharrin, David Cameron, hevur verið undir stórum trýsti seinastu dagarnar, síðani Panama-skjølini um skattaskjól komu undan kavi.

David Camerom hevði partabrøv í einum felag í skattaskjóli, sum pápi hansara átti. Hetta felagið hevði høvuðssæti í Bahamaoyggjunum.

Men Cameron seldi partabrøvini fyri umleið 30.000 pund í 2010, áðrenn hann gjørdist forsætisráðharri. Tað er umleið 300.000 krónur í okkara pengum, og skattur varð goldin av vinninginum.

Men sambært Áka Johansen, sendimanni í London, hevur trýstið, sum hevur verið, lagt seg fyríbils í øllum førum.

Kvf.fo

Bernie Sanders livir í vónini

Bernie Sanders hevur framvegis ikki mist vónina um at gerast forsetavalevni hjá Demokratunum í USA Sanders er í einum góðum stíma í lýtuni og hevur vunnið undanvalini í fleiri statum síðstu vikuna. Í gjárkvøldið varð greitt, at Bernie Sanders hevur vunnið undanvalið í statinum Wyoming.

Hóast Wyoming er ein lítil statur, sum gevur fáar valmenn, so meta eygleiðarar, at sigurin kann hava týðning fyri komandi undanval í statinum New York, sum verður 19. apríl.

Hillary Clinton er framvegis klárt á odda í kappingini um at gerast forsetavalevni hjá Demokratunum í USA. Hon hevur 1274 valmenn, meðan Bernie Sanders hevur 1025. Neyðugt er við 2383 valmonnum fyri at gerast forsetavalevni hjá Demokratunum.

Hjá republikanarunum er milliarderurin Donald Trump á odda, framman fyri Ted Cruz.

Kvf.fo

Møguligt samband millum vanlukkur

Ivi hevur stungið seg upp um, hvørt talan var um tilvitað tryggingarsvik, tá eldur kom í Scandinavian Star í 1990

Løgreglan í Oslo er nú biðin um at kanna, um samband er millum eldin umborð á ferjuni Scandinavian Star og fleiri onnur óhapp og eldar umborð á ferjum hjá somu eigarum. Ein serlig kanningarnevnd hevur gjørt eitt yvirtilt yvir allar tilburðir við skipum hjá feløgum, sum felagið handan Scandinavian Star arbeiddi við í áttatiárunum og nakað inn í nítiárinum. Alment hevði felagið SeaEscape selt skipið Scandinavian Star, bara eina viku áðrenn eldur kom í skipið. Men í skipaskránni á Bahamas stóð felagið framvegis sum eigari, og amerikanska felagið fekk tí útgoldið tryggingarpengarnar, tilsamans 14 milliónir dollarar. Fyrrverandi kanningarleiðarin í samband við eldsbrunan á Scandinavian Star, Flemming Thue Jensen, segði herfyri, at eldurin á ferjuni mátti vera ásettur av onkrum av manningini. 159 fólk lótu lív í eldinum umborð á Scandinavian Star í 1990. Kv.f.fo

Gott ár fyri framman hjá Bakkafrosti

Altjóða eftirspurningurin eftir laks heldur fram við at veksa, meðan útboðið ikki klárar at fylgja við Bakkafrost væntar, at 2016 eisini verður eitt gott ár fyri felagið.

Sambært ársfrágreiðingini hjá fyrítøkuni, sum varð lögð fram á aðalfundinum fríggjadagin, verður útboðið av laks úr Atlantshavinum millum fimm og sjey prosent lægri í ár, samanborið við í fjør. Víðari staðfestir felagið, at framleiðsluorkan er um at verða fullnýtt, og størri vøkstur krevur stórar íløgur.

Bakkafrost er nógv tann størsta alifyritøkan í Føroyum. Sambært ársfrágreiðingini fyri 2015 var samlaða framleiðslan í fjør 50.565 tons í kruvdari vekt. Tað eru góð 6000 tons meira enn árið fyri. Bakkafrost eigur 50 prosent av øllum loyvum í Føroyum, sum í løtuni umboða 77 prosent av samlaðu tøkuni, sum var 66.090 tons í kruvdari vekt í 2015. Harumframt eigur Bakkafrost 49 prosent í alifyritøkuni Faroe Farming, sum eigur trý loyvir og hevði eina samlaða framleiðslu á 4.681 tons í kruvdari vekt í 2015.

Samlaðu ognirnar hjá Bakkafrost-samtakinum við ársenda í 2015 eru sambært ársfrágreiðingini virðismettar til góðar 3,9 milliardir krónur. Tað eru slakar 500 milliónir meira enn virðið við árslok 2014.

Árið í fjør var metár hjá Bakkafrost. Umsetningurin hjá felagnum var tvær milliardir og 850 milliónir krónur, stívlaga 200 milliónir meira enn árið fyri. Úrslitið eftir skatt var 810 milliónir krónur.

Aðalfundurinn valdi at gjalda sínum eigarum 403 milliónir krónur í vinningsbýti.

Sambært eini greining hjá norsku fyrítøkuni Kontali-analyse er Bakkafrost tíggujunda størsta alifyritøka í heiminum. Størsta alifyritøka er norska Marine Harvest, sum eisini hevur eitt dóttirfelag í Føroyum.

Pengar at spara við nýggja virkinum

Bakkafrost roknað við at spara millum 70 og 90 milliónir krónur í rakstrinum um árið, tá nýggja kryvji- og góðskingavirkið á Glyvrum verður liðugt og tikið í nýtslu. Íløgjan í nýggja virkið á Glyvrum verður liðug í ár. Fyrst byrjar kryvjivirksemið og í heyst verður farið undir virðisøkingina á nýggja virkinum. Í ársfrágreiðingini sigur felagið seg roknað við nakað av útreiðslum fyrstu tíðina, men sparingin skal síggjast aftur longu næsta ár.

Bakkafrost roknað við, at íløgjan fer at hava stórar sparingar við sær í rakstrinum. Felagið roknað við at spara millum 70 og 90 milliónir um árið, longu frá næsta ár at rokna.

Tá nýggja virkið á Glyvrum verður tikið í nýtslu, lata verandi kryvjivirki hjá felagnum aftur. Nýggja virkið er 4000 fermetrar til støddar, og kann framleiða 30 tons av skræðu- og beinfríum 125 gram vakuumpakkaðum portiónum um dagin. Tá verður roknað við, at arbeitt verður í tveimum vaktum. Íløgjan í nýggja kryvji- og góðskingavirkið á Glyvrum er týðandi partur av stóru milliarda-ílguaætlanini hjá felagnum, sum hevur verið dagfjórð síðstu árinum. Sambært seinastu fráboðan ætlaði felagið at gera íløgur fyri stívlaga 1,4 milliard krónur, árinum frá 2014 til 2017.

Harumframt ger felagið stórar íløgur í smoltstøðir fyri at kunna ala fleiri og størri smolt enn higartil. Bakkafrost hevur sett sær sum mál at vera sjálvbjargið við smolti, sum hevur eina stødd millum 200 og 300 gramm, áðrenn árslok næsta ár. Fyrimunirnir eru styttir framleiðslutíð og minni lívfrøðiligr váði.

Víðkanin av smoltstøðini á Viðareiði, sum farið varð undir í fjør, er um at vera liðug, og íløgjan í eina nýggja smoltstøð Norðuri á Strond í Klaksvík er um at fara ígongd.

Kvf.fo

Fleiri avdúkingar um skattaskjól

Alsamt fleiri nøvn koma undan kavi í kjalarvørrinum á sonevndu Panama-skjølunum, sum verður mett at vera størsta avdúking í søguni

Panama-skjölíni fevna um ekki færri enn 11,5 millíónir skjöl, sum hava samband við advokatfelagið Mossack Fonseca í Panama.

Mossack Fonseca hefur gjört sær tað til sergrein at stovna feløg fyri viðskiftafólk, sum ynskja frið fyri almenna áhuganum, men hesi skuffu-feløg verða í stóran mun brúkt til at sleppa sær undan skatti. Í dag almannakunnger bretska blaðið The Sunday Times ikki færri enn 37.000 nøvn á feløgum, sum Mossack Fonseca hefur stovnað fyri síni viðskiftafólk.

Síðani stóru avdúkingina síðsta sunnudag hefur eittnú bretska forsætisráðharrin verið í trongum skóm. David Cameron hevði partabrøv í einum felagi í skattaskjóli, sum pápi hansara átti. Hetta felagið hevði høvuðssæti í Bahamaoyggjunum. Men Cameron seldi partabrøvini fyri umleið 30.000 pund - 300.000 krónur - í 2010, áðrenn hann gjørdist forsætisráðharri, og skattur varð goldin av vinninginum. Í Islandi noyddist Sigmundur David Gunnlaugsson at leggja frá sær sum forsætisráðharri í kjalarvørrinum av avdúkingum um hansara samband við felag í skattaskjóli.

Samanlagt eru higartil okkurt um 140 stjórnarleiðarar og leiðandi politikarar úr fleiri enn 50 londum sett í samband við feløg í skattaskjóli, umframt vinnulívsfólk, ítróttarfólk og onnur.

Nú kemur so ein listi við 37.000 nøvnunum á feløgum, sum Mossack Fonseca hefur stovnað, afturat. Í fyrstu atløgu eru tað haldararnir hjá The Sunday Times, sum sleppa frammat listanum.

Kvf.fo

HB og NSÍ fara frá hinum

10-04-2016 - 23:00 - Jóanis Albert Nielsen

Um vikuskiftið hefur 5. umfar í EFFO-deildini verði leikt.

Fyrsti dysturin var í gjár, tá Skála tók móti HB

Skála hefur fyrr í hesum kappingarárinum víst, at teir kunnu spæla móti teimum stórufeløgum. Skála royndi at stríðast móti HB, og hálvleiksstøðan var 0-0. Men Øssur M. Dalbúð vildi tað øðrvísi í seinna hálvleiki, hann gjørdi ikki matari av enn, at skora trý mál tey komu í 51, 82 og 88'inda minutt. HB vann dystin 0-3.

NSÍ skoraði flest mál hetta umfari

NSÍ var á vitjan hjá uppflytarnum av Toftum. Dysturin var ikki meira enn 11. minuttir gamal tá Klæmint A. Olsen skoraði sítt fyrsta mál henda dagin. Tá ið 19. minuttir vórðu leiktir økti Petur Knudsen um leiðsluna til 0-2, sum eisini var hálvleiksstøðan. Seinni hálvleikur var ikki meira enn byrjaður, so var Klæmint aftur á rætta stað, og skoraði til 0-3. Pól J. Justinussen økti um leiðsluna til 0-4, Klæmint setti punktum og skoraði til 0-5.

KÍ vann eisini stórsigur

Stutt undan hálvleikinum fekk KÍ hol á, og tað var Ahmed Mujdragic ið skoraði til 0-1 tá KÍ í dag vitjaði í Fuglafirði. Hálvleiksstøðan var 0-1. Páll A. Klettskarð økti um leiðsluna tá ið góður tími var leiktur. Jóannes Bjartalíð skoraði til 0-3 tí ið 81. minuttir fóru farnir. Páll fekk eitt mál afturat, tá ið hann skoraði til 0-4 stutt undan dystarloki.

AB og Víkingur samdust um javnleik

Víkingur var í dag á vitjan á Argjum, einki mál kom í fyrra hálvleiki. Men seinni hálvleikur var ikki meira enn byrjaður, so hevði Víkingur lagt seg á odda við málið frá Filip Djordjevic. Góðar 10. minuttir seinni javnaði Karstin Højgaard til 1-1. Jón Krosslá Poulsen legði Víking á odda 1-2 eftir 80. minuttir. Men Árni G. Nielsen vildi ikki lata øll stigini fara úr aftur Argjum, og javnaði til 2-2 tá ið trýggir minuttir vórðu leiktir av yvirtíðini. Dysturin endaði 2-2.

Einki mál kom í Gundadali

Meistarnir tóku ímóti TB í Gundadali í dag. Einki mál kom í dystinum.

Effodeildin 2016

Nr.	Lið	D	V	J	T	Mál	S
1	HB	5	4	1	0	11-4	13
2	NSÍ	5	4	0	1	17-4	12
3	B36	5	3	1	1	10-4	10
4	Víkingur	5	2	3	0	13-6	9
5	KÍ	5	3	0	2	10-7	9
6	TB	5	1	2	2	2-3	5

Nr.	Lið	D	V	J	T	Mál	S
7	ÍF	5	1	1	3	5-16	4
8	Skála	5	1	0	4	2-11	3
9	AB	5	0	2	3	4-7	2
10	B68	5	0	2	3	3-15	2

Jn.fo

Sofía Purkhús ársins leikari í Danmark

09.04.2016 - 19:56

Tað hevur riggað væl hjá Sofíu Purkhús í bestu donsku flogbóltsdeildini í ár. Hon er júst kosin ársins spælari, skrivar nordlysid.fo.

Sofía er kosin, eins og ein onnur, besti kantleikari í hesum kappingarárinum. Men hon er fram um hinar vald til ársins leikara í kappingini yvirhøvur.

Hon er uppvaksin í Mjølni í Klaksvík og longu sum ungur leikari var hon týðandi fyri liðið. Nú er hon ein sera týðandi leikari fyri Amager VK, sum spælir í bestu flogbóltsdeildini í Danmark.

Portal.fo

Hesi gjørdust ársins leikarar í flogbólti 2016

10.04.2016 - 22:56

Stór veitsla fyri flogbóltnum var í Trongisvági í gjárkvøldið og ársins leikarar í flogbólti í 2016 vóru avdúkaðir.

Liðformenn og venjarar atkvøddu um hetta, og hjá kvinnunum fall valið á Anju Danielsen í Fleyr, sum gjørdist ársins leikari. Eisini var hon vald sum ársins áleypari. Hjá monnunum varð Trygvi Hansen frá Ternuni valdur. Eisini hann var valdu ársins áleypari hjá monnum.

Samlaða yvirlitið er hetta:

Úrslitið hjá kvinnunum:

Ársins leikari: Anja Danielsen, Fleyr

Ársins hevur: Bojana Ivkovic, TB

Ársins blokkleikari: Sóleyð Mørch Poulsen, KÍF

Ársins álopsleikari: Anja Danielsen, Fleyr

Ársins verjuleikari: Femja Mortensen, TB

Ársins stjørnuskot: Magnhild Jacobsen, Fleyr

Ársins venjari: Jóhan Petur á Stongum, SÍ

Úrslitið hjá monnunum:

Ársins leikari: Trygvi Hansen, Ternan

Ársins hevur: Ólavur Jensen, SÍ

Ársins blokkleikari: Suni Juul Petersen, SÍ

Ársins álopsleikari: Trygvi Hansen, Ternan

Ársins verjuleikari: Jóhan Petur á Stongum, SÍ

Ársins stjørnuskot: Johan Arni E. Vang, Flogbóltsfelagið Fleyr

Ársins venjari: Rajko Petrovic

Ársins dómari: Jan Hentze

Portal.fo

Shefa samskiftiskaðalin er liðugt umvældur

08.04.2016 - 09:46

Brekið, sum í síðstu viku kom á Shefa samskiftiskaðalin, er nú liðugt umvælt.

Tað var mikudagin í farnu viku, at eitt skip av óvart kom í kaðalin við útgerð síni, og brek kom á kaðalin.

Shefa kaðalin bleiv tikin í brúk aftur seinnapartin í gjár.

Portal.fo

08.04.2016 - 11:36

Løgreglan boðaði fyri løtu síðani frá, at skipaða leitingin eftir Rólanti Nónfjall er nú av.

Rólant varð seinast sæddur sunnudagin 3. apríl kl. 15:30.

Løgreglan skrivar, at leitingin hevur tíverri verið úrslitaleys, og Rólant er ikki funnin.

- Umframt almennu eindirnar, sum vanligu luttaka í slíkum leitingum, hava bjargingarfeløg og sjálvboðin annars gjørt eitt stórt og gott arbeiði, skrivar løgreglan.

Portal.fo

Bakkafrost keypir 70.000 fermetrar Norðuri á Strond

08.04.2016 - 14:31

Í dag hava Regin Jacobsen og Jógvan Skorheim, vegna ávikavist Bakkafrost og Klaksvíkar kommunu undirskrivað sáttmála um keyp av lendi norðuri á Strond í Klaksvík. Við keypinum av 71.546 fermetrum er fyrsta fetið tikið hjá Bakkafrost í byggingini av smoltstøð.

Hetta má sigast at vera ein varði í ætlanunum hjá Bakkafrost at økja vektina á smoltinum á landi, áðrenn tað verður flutt til alingina á sjónum.

At økja vektina á smoltinum á landi er ein týðandi partur av ætlanunum hjá Bakkafrost at minka um lívfrøðiligu váðarnar og at økja um samlaðu framleiðslumongdina, sigur Bakkafrost á heimasíðu síni. Eisini Klaksvíkar kommuna fegnast um søguliga sáttmálan, ið varð undirskrivaður í dag.

- Samstarvið við Bakkafrost hevur verið fyrimyndarligt higartil, og hetta er ein stór løta fyri býráðið í Klaksvík og fyri borgararnar í býnum yvirhøvur, tí hendan verkætlanin fer heilt víst at skapa nógvar og góðar ringvirkningar í lokala vinnulívnum, bæði ímeðan byggingin stendur í gerð, og tá ið virkseimið síðani kemur í smoltstøðina, sigur Jógvan Skorheim, borgarstjóri í tíðindaskrivi.

Talan er um nógva ta størstu vinnulívsíløguna á landi, sum Bakkafrost nú velur at gera í Klaksvík, og fyri borgarstjóran hevur eitt gott samstarv við privatu vinnuna stóran týðning.

- Sum býráð hava vit seinastu árin lagt okkum eftir at hava eitt jaligt og effektivt arbeiðslag, tá ið privata vinnulívið vendir sær til okkara við ymiskum initiativum, og hesaferð er talan so um størstu vinnulívsíløguna á landi í Føroyum nakrantíð, so tað kunnu vit sanniliga fegnast um, sigur Jógvan Skorheim, borgarstjóri í Klaksvíkar kommunu.

Bakkafrost roknað við at fara undir byggingina av smoltstøðini beinanvegin. Byggitíðin er roknað til umleið tvey ár.

Portal.fo

Ferðslutryggin eigur ongan góðan í politisku skipanini

08.04.2016 - 15:44

- Skulu vit lata okkum lynda, at her doyggja dupult so mong í ferðsluni í mun til íbúgvatalið, sum í Danmark, Svøríki og Noregi? At vit ikki vita nágreiniliga hví? Og at vit onga yvirskipaða ítøkiliga ætlan hava fyri, hvussu vit skipa økta ferðslutrygd framyvir?

Soleiðis ljóðaðu spurningarnir frá formanninum í Ráðnum fyri Ferðslutrygd á aðalfundinum hjá ráðnum í dag.

Kári Thorsteinsson var harmur í síni formansfrágreiðing, tá hann kom inn á figgjarligu støðuna hjá ráðnum.

- Vit hava ásannað, at politiski myndugleikin hevur valt at raðfesta onnur øki, og alt gott um tað, at Arbeidseftirlitið fær tiltrondan styrk at betra um arbeiðsumhvørvið, har dentur verður lagdur á, at allar arbeiðsvanlukkur skulu kannast fyri at finna orsökina, fyri at átøk kunnu gerast at fyribyrgja óhappum.

- Tað er tað sama, sum RFF hevur mælt til í fleiri ár á ferðsluøkinum. At vit finna orsøkirnar til ferðsluóhappini – ið hvussu er tey mest álvarsligu. Vit vita, at tað doyggja fólk í ferðsluni í Føroyum og at fleiri fáa skaða og onnur við álvarsligum skaða. Men eingin ítøkilig yvirskipað loysn liggur fyri framman.

- Føroyingar gráta og syrgja við teimum, sum hava mist í ferðsluni, men vit hava tíverri lyndi til at gloyma alt ov skjótt. Sjálvt um RFF ítøkiliga hevur víst á, hvat vit eiga at gera, so hendir einki.

- Stutt sagt ber væl til at siga, at RFF eigur ongan góðan í politisku skipanini, hvørki í lögtinginum ella í landsstýrinum, segði Kári Thorsteinsson.

Portal.fo

Bjargingarfelagið í Syðru helvt leitar enn eftir Rólanti

10.04.2016 - 14:35

Hóast skipaða leitingin eftir Rólanti Nónfjall steðgaði fríggjadagin, fer Suðuroyar Syðra Bjargingarfelag at helda áfram at leita. Hetta skrivar Suðurrás.

Niels Petur Midjord, frá Suðuroyar Syðra Bjargingarfelag sigur, at leita verður enn, og er ætlanin at halda áfram nakrir dagar afturat.

Rólant er varð seinast sæddur á veg vestur móti Eiðinum í Vági síðsta sunnudag, og leitað er frá fjøru til fjals eftir honum, tó uttan at finna nakað.

Løgreglan hevur verið í Vági við hundum, og á sjónum hava Brimil, kavarrar og skjóttgangandi bátar leitað, meðan tyrla við serligum hitasøkjandi kamera hevur leitað loftvegis. Ongi spor eru tíverri at finna eftir 68 ára gamla Rólanti Nónfjall.

Portal.fo

Ukrainski forsætisráðharrin leggur frá sær

Forsætisráðharrin í Ukraina, Arseniy Yatsenyuk, boðar í dag frá, at hann fer at leggja frá sær í næstu viku.

Yatsenyuk sigur, at politikkararnir í Ukraina hava ikki megnað at skapa broyting í landinum, og tí leggur hann frá sær.

Yatsenyuk hevur sitið sum forsætisráðharri, síðan fyrrverandi pro-russiski forsetin, Viktor Yanukovych, varð settur frá í februar í 2014.

Núverandi forsetin, Petro Poroshenko, heitti eisini á Yatsenyuk um at leggja frá sær í februar í ár, tí hann metti ikki, at Yatsenyuk hevði undirtøku at vera forsætisráðharri meira.

Petro Poroshenko hevur longu skotið upp, at tingformaðurin í ukrainska tinginum, Volodymyr Groysman, verður nýggjur forsætisráðharri.

Portal.fo

Yvir 100 fólk latið lív í fýrverksvanlukku

10.04.2016 - 23:24

Minst 100 fólk hava latið lív í einari fýrverksvanlukku í einum hindu templi í Kerala í India í dag.

Fleiri enn 200 fólk fingur eisini løstir.

Fýrverkið skuldi nýtast til hátíðarhald, men ístaðin kom eldur í fýrverksgoymsluna, og øgiligir brestir stóðust burturúr.

Brestirnir fingur ein part av templinum at rapa, og nógv lógu eftirá í húsaleivdunum.

Løgreglan er longu farin undir kanningarbeiði, tí sum skilst høgdu fyrireikararnir ikki fingið loyvi at hava tilíkt fýrverk, tí vandin var ov stórur.

Vitni, ið BBC hevur tosað við á staðnum, greiða frá, at brestirnir vóru so ógvusligir, at stórir betongbitar frá templinum hava gjørt stóran skaða á húsini í nánd.

Eisini boðar indiska løgreglan frá, at mong av teimum deyðu eru so illa brend, at neyðugt er við DNA kanningum fyri at eyðmerkja tey.

Portal.fo

Vilmund Jacobsen 09.04.2016 (10:42)

Prísurin á hýsu ikki lágur í Føroyum

Føroyskir fiskakeyparar halda ikki, at prísirnir á hýsu eru lágir í Føroyum. Teir halda hinvegin, at prísurin hevur verið í toppi hesa vikuna.

- At hýsa, seld í Føroyum, hesa vikuna hevur fingið umleið 15 krónur í miðal fyri kilo, er fantastiskt. Eingin skrivaði mánadagin, at hýsa tá fekk yvir 30 kónur í miðal fyri kilo.

Tað sigur fiskakeypari, sum hevur vent sær til In.fo. Hann vísir á, at tað er heimsmarknaðurin, sum avger prísir á hýsu í Føroyum.

- Vit mugu hugsa um, at norðmenn og íslendingar selja hýsu fyri umleið 14 krónur fyri kilo, leverað í Bretlandi til levering í komandi viku.

Fiskakeyparin sigur, at hóast hetta keypa føroyskir keyparar hýsu fyri meira enn 15 krónur fyri kilo til levering í komandi viku.

- Tað eru slík ting og viðurskifti, sum føroyingar eiga at hyggja eftir. Alt í alt hevur føroysk hýsa fingið toppprís hesa vikuna.

Lagt verður aftrat, at umframt prísir, skulu fiskakeyparar í Føroyum gjalda fyri ís, kassar, pakking, koyring í Føroyum og frakt til Bretlands.

In.fo

Hallur av Rana 09.04.2016 (12:00)

Vilja hava hann úr Altinginum

Tað er ikki nokk, at Sigmundur Davíð Gunnlaugsson legði frá sær sum forsætismálaráðharri. Hann skal eisini leggja frá sær sum tingmaður. Tað halda 80 prosent av øllum íslendingum, sambært nýggjastu veljarakanningini, ið er gjørd aftaná, at fyrrverandi forsætismálaráðharrin legði frá sær. Tað skrivur íslenska kringvarpið RÚV.

Harumframt vísir kanningin, at 64 prosent av veljarunum halda, at Bjarni Benediktsson, fíggjarmálaráðharri, skal leggja frá sær, meðan 60 prosent halda tað sama um Ólöf Nordal, innanríkisráðharra. Bæði eru, eins og Sigmundur Davíð Gunnlaugsson, nevnd í Panamaskjølunum.

Sigurður Ingi Jóhannsson, nýggi forsætismálaráðharrin, hevur lovað, at val verður í Íslandi í heyst, men sambært veljarakanningini, so halda umleið helvtin av íslendingum, at val longu skal vera í vár, 26 prosent halda tað skal vera í heyst, meðan 23 prosent vilja bíða í eitt ár.

In.fo

Áki Bertholdsen 09.04.2016 (13:17)

Alt ov nógvir føroyingar doyggja í ferðsluni

Tað eru framvegis alt ov nógvir føroyingar, sum doyggja í ferðsluanlukkum.

Tað staðfestir Ráðið Fyri Ferðslutrygd.

Tey hava havt ársfund, og har varð ásannað, at hóast støðan er nógv batnað hesi seinastu 30 árin, eru tað framvegis ov nógv, sum doyggja, ella meiðsla seg, í ferðsluni.

Í fjør doyði eitt fólk í ferðsluni í Føroyum. Ráðið Ferðslutrygd ásannar, at hetta er eitt lítið tal, tó at eisini eitt lívlát í ferðsluni er eitt ov nógv.

- Hóast støðan er batnað síðan áttatiárin, liggja vit munandi aftanfyri grannalond okkara, staðfestir Ráðið fyri Ferðslutrygd.

- Ár eftir ár síggja vit, at í Noregi, í Svøríki og í Danmark, bróta tey síni egnu met í, hvussu fá doyggja í ferðsluni.

- Hjá hinum Norðurlondunum doyggja sløk trý fólk um árið í miðal í ferðsluanlukkum fyri hvørji 100.000 fólk.

-

Hesi seinastu 10 árin eru seks fólk deyð í ferðsluni í Føroyum í miðal um árið fyri hvørji 100.000 fólk. Tað vil siga, at í miðal eru stívliga trý fólk deyð í ferðsluanlukkum í Føroyum um árið, tí vit eru 49.000 fólk. '

Men skulu vit niður á Norðurlendskt stig, skulu ikki fleiri enn 1,5 fólk doyggja í ferðsluni í miðal um árið, sigur Ráðið Fyri Ferðslutrygd.

Verður alt Evropa tikið undir einum, doyggja 9,3 fólk í ferðsluni um árið fyri hvørji 100.000 fólk. Samstundis vísa tøluni, at Føroyar eru á sama stigi sum Slovenia, Kekkia og Italia.

Hinvegin vísir Ráðið fyri Ferðslutrygd á, at tá ið ferðslutrygdarætlanini varð gjørd í 2006, var málið at í 2015 skulu talið á ferðsluóhappum við fólkaskaða verða minkað 30 prosent.

Hetta mál er væl og virðiliga rokkið, men so spurningurin er so, um málið varð ov lágt sett, halda tey í Ráðnum fyri Ferðslutrygd.

Men tey vísa samstundis á, at tølini skulu takast við fyrivarni, tí tølini vísa bara vanlukkur, har løgreglufólk á staðnum metti, at onkur skuldi á skaðastovuna.

- Her verður ikki skilt ímillum smærri løstir og tey, sum verða 100% óarbeiðsfør, sigur Ráðið fyri Ferðslutrygd.

Men rákið er greitt og tað er, at talið á ferðsluóhappum við fólkaskaða minkar. Fyrst í øldini lá talið um 50 fólk, men tað vaks upp í eini 80, fólk, men hesi seinastu árin er tað javnt og samt fallið og í 2014 vóru tað stívliga 30 fólk, sum finga løstir í ferðsluvanlukku.

- Men vit vita einki um, hvussu stórir partur av hesum eru álvarsliga skadd, ella í hvønn mun talið á álvarsliga skaddum er minkað hesi seinastu 10 árin, siga tey í Ráðnum Fyri Ferðslutrygd.

Tað er ein orsök til, at tey fleiri ferðir hava ført fram, at tað er neyðugt at fáa neyvri hagtøl á økinum.
In.fo

Hallur av Rana 10.04.2016 (12:00)

Frakland var veruliga málið

Yvirgangsálopið í Brússel 22. mars, ið kravdi lívið av 35 persónum, varð upprunaliga lagt til rættis sum eitt álop á Frakland. Tað upplýsir belgiska ákærvaldið sambært fleiri útlendskum fjølmiðlum.

- Yvirgangsbólkurin hevði upprunaliga ætlanir um at raka Frakland aftur, sigur belgiski høvuðsákærin og leggur afturat.

- Skjóta menningina í kanningarbeiðinum hjá lögreluni tók teir tó á bóli, og avgjórdu tey í staðin á loypa á Brússel.

Einans fýra dagar áðrenn sjálvst álopið varð Salah Abdeslam, ein av monnunum handan yvirgangsálopið í Paris í november, handtikin í Brússel. Um somu tíð handtók belgiska lögreglan fleiri aðrar persónar, ið ilgruni var um, høvdu tilknýti til yvirgangsálopið í Paris.

Tað eru hesar handtøkurnar, ið ákærvaldið nú metir, broytti ætlanirnar hjá yvirgangsbólkinum, soleiðis at Brússel, heldur enn Frakland, varð rakt av sjálmorðsbumbufólkum.
In.fo

Jóannes Hansen 10.04.2016 (14:39)

Helgi er bestur í Europa

Tað var eingin slingur í valsinum, tá ið Helgi Dam Ziska telvaði síðsta talvið í smálanda kappingini, sum síðstu stóru vikuna hevur verið í Luksemborg.

Helgi Dam Ziska sat við svørtum ímóti Andreas Kelires, og Helgi vann trygt. Tískil er tað greitt, at Helgi verður við í World Cup næsta ár, tá ið tað í Tbilisi í Georgia verður kappast um rættin at bjóða heimsmeistararnum í talvi av.

Helgi vann átta talv og telvaði trý remis. Hann vann 9 ½ stig og var eitt hált stig frammanfyri Oscar De La Riva Aguado.

European Small Nations Individual Chess Championship verður aftur um tvey ár. Formaðurin í Talvsambandi Føroya, Finnbjørn Vang, sum eisini er aðalskrivari í felagsskapinum, segði við in.fo í gjárkvøldið, at kappingin í 2018 verður í Føroyum.
In.fo

Eirikur Lindenskov 10.04.2016 (19:01)

Tesla fyrir 300.000 krónur

Nógv hevur verið at hoyrt um nýggjasta vápnið hjá amerikanska el-bilaframleiðaranum, Tesla, í stríðnum ímóti brennievnisbilum. Tað er bilurin Tesla 3, sum bilurin eitur.

Í USA fer bilurin at kosta 35.000 dollarar, sum svarar til áleið 230.000 krónur. Aftur at tí eru tað fleiri statir í USA, sum geva avsláttur fyri el-bilar.

Talan er altso um ein bil, sum fer at kosta minni enn helvtina av tí, sum Model S kostar – sum hóast alt hevur selt væl, yvir 100.000 bilar kring heimin, síðani hann kom á marknaðin í 2012.

Men eitt er prísurin í USA. Nakað heilt annað er prísurin her um okkara leiðir.

Danskir miðlar skriva, at Tesla 3 fer at kosta 432.443 krónur í Danmark. Tá skulu vit hava í huga, at danska stjórin hevur gjørt aftur at hækka skrásetingargjaldið fyri el-bilar. Hevði hon ikki gjørt tað, so hevði bilurin kostað 286.435 krónur í Danmark.

Hvør froyiski prísurin er, vita vit ikki. Men hann eigur ikki at liggja langt frá tí danska. Skrásetingargjaldið á el-bilar er ikki hækkað í Føroyum.

Og sambært Kristinu Háfoss, so hevur landsstýrið heilt aðrar visjónir á el-bilaøkinum, enn danska stjórnin.

– Skulu vit av álvara fáa froyingar at keypa elbilar, kemur tað ikki av sær sjálvum. Tí ætlar samgongan nú at gera tað meiri lokkandi hjá froyingum at keypa el-bilar heldur enn bensin- ella dieselbilar, segði Kristina Háfoss við Sosialin 10. februar.

Umframt at einki skrásetingargjald er á el-bilum og at tey, ið nýta streym at løða bilin við, fáa ein lægri streymprís, fer landsstýrið eisini at broyta, hvussu vegskatturin skal útroknast.

– Tað, vit arbeiða við, er at finna eina skipan, har vegskatturin ikki longur skal verða ásettur eftir, hvussu nógv ein bilur vigar, men ístaðin eftir, hvussu illa hann dálkar, sigur landsstýriskvinnan.

Um tað verður so, sum landsstýriskvinnan sigur, so fer ein Tesla 3 neyvan at kosta meira enn 300.000 krónur í Føroyum.

In.fo

Andlát

Páll Ámundur Dalsgaard, vanliga nevndur Páll í Dalsgarði, úr Skálavík, andaðist hósdagin 7. apríl, 73 ára gamal.

Andrea Hansen, fødd Gaardlykke, ættað úr Lamba, búsitandi í Klaksvík andaðist fríggjadagin 8. apríl á Norðoya Røktarheimi, 98 ára gomul.
